

اسلام میں مساجد کی اہمیت و عظمت !



الحمد لله و سلام على عباده الذين اصطفى

حضور ﷺ نے بعثت کے بعد سب سے پہلا اسلامی مرکز دار ارقم کو بنایا، جب کہ اس وقت بیت اللہ شریف قریش کے قبضہ میں تھا۔ حضرت عمر رضی اللہ عنہ کے اسلام لانے کے بعد بیت اللہ کو مرکز اسلام بنایا گیا۔ ہجرت کے بعد مدینہ منورہ میں پہلے مسجد قباء اور اس کے متصل بعد مسجد نبوی تعمیر کی گئی اور پھر جہاں جہاں اسلامی فتوحات ہوتی گئیں، وہاں وہاں مساجد کا اضافہ ہوتا گیا، حتیٰ کہ اسلامی قلمرو میں کوئی محلہ، کوئی بستی، کوئی گاؤں یا قصبہ اور شہر ایسا نہ تھا، جہاں کوئی مسجد نہ ہو۔ اس سے معلوم ہوا کہ اسلامی معاشرہ میں مسجد کو بنیادی اہمیت حاصل ہے۔

مسلم معاشرہ میں جب تک مساجد کو اہمیت دی جاتی رہی، اس وقت تک اسلام بھی بلند رہا، لیکن جوں ہی مساجد کی مرکزی حیثیت متزلزل ہوئی اور اسلامی تعلیمات کو چھوڑ کر الحاد و بے دینی سے متاثر لوگوں کا دور دورہ ہوا، اور ان کے افکار و نظریات سے پروردہ لوگ مساجد سے دور ہونے لگے اور انہوں نے مساجد کو وہ مقام نہ دیا جو اسلامی معاشرہ کا خاصہ رہا ہے۔ اسی لیے تو مسلمان اپنی شان و شوکت کھو کر تنزل اور پستی کا شکار ہوتے گئے اور بالآخر اسلام کو غربت سے ہمکنار ہونا پڑا، حالانکہ مساجد کی آبادی ایمان کی دلیل، مساجد میں آنے والے اللہ تعالیٰ کے مہمان، مساجد کی طرف آنے والوں کے لیے ایمان کی گواہی اور نور کی بشارت، مساجد کی حاضری رحمت الہی کا ذریعہ، مساجد کی طرف جانا آنا اور ان

میں ٹھہرنا گناہوں کی بخشش اور کفارہ کا ذریعہ قرآن و سنت میں بتایا گیا ہے۔

اب حالت یہ ہے کہ جو ملک اسلام کے نام پر وجود میں آیا، جس کی اساس اور بنیاد ہی اسلامی نظریہ پر رکھی گئی، جس کے آئین اور دستور میں بتایا گیا کہ سپریم لاقرآن و سنت ہیں اور کوئی قانون قرآن و سنت کے خلاف نہیں بنایا جاسکتا، اس ملک میں آئے روز اللہ کے گھر یعنی مساجد کو گرانے کی باتیں کی جاتی ہیں، پہلے پرانی سبزی منڈی کی دو مساجد کو گرانے کی باتیں کی گئیں اور کہا گیا کہ: سبزی منڈی کی جگہ جو پارک کا نقشہ بنایا گیا ہے، اس میں مساجد رکاوٹ ہیں۔ اس وقت کے اکابر علماء کرام اور بزرگان دین اس کے سامنے سینہ سپر ہو کر کھڑے ہو گئے، الحمد للہ! وہ مساجد آج بھی شان و شوکت سے موجود ہیں۔ اس کے بعد اسلام آباد میں یہ ڈرامہ رچایا گیا، کئی مساجد کو تو پارکوں اور ندی نالوں کی آڑ میں گرانا بھی شروع کر دیا گیا، لیکن وہاں بھی مزاحمت ہوئی اور ان کو منہ کی کھانا پڑی۔

اب دوبارہ کراچی میں یہ کھیل شروع ہو گیا ہے۔ پہلے نسلہ ٹاور کے مکینوں کو بے دخل کر کے اس کو گرایا گیا، اب مدینہ مسجد طارق روڈ کراچی جو تمام دستاویزات اور قانونی کارروائی کے مکمل کیے جانے کے بعد پانچ منزلہ خوبصورت مسجد وجود میں لائی گئی اور عرصہ چالیس سال سے یہاں پر قائم ہے اور اس میں نمازیں ادا کی جا رہی ہیں۔ آنا فانا اس کے گرانے کا حکم سپریم کورٹ سے صادر ہو چکا ہے، جب اس فیصلے پر عدالت عظمیٰ سے نظر ثانی کی اپیل کی گئی تو کہا گیا کہ اگر اس فیصلے کو ہم واپس لیتے ہیں تو ہمارے دوسرے فیصلوں کا کیا ہوگا؟ گویا اسلامی تعلیمات سے نا آشنا اور عصری و مغربی تعلیمات سے پروردہ افسران و مقتدر قوتوں کے نزدیک پارک اور ندی نالوں کی اہمیت تو ہے، لیکن مساجد کی عزت و حرمت اور احترام سے ان کے قلوب یکسر خالی ہیں، ان کے نزدیک مسجد گرانا تو آسان ہے، لیکن اپنا صادر کیا ہوا فیصلہ واپس لینا مشکل ہے، لا حول و لا قوۃ الا باللہ۔

جب کہ مسجد کی یہ جگہ سرکاری جگہ پر بھی نہیں ہے، بلکہ سوسائٹی کی جگہ ہے اور سوسائٹی نے مسجد کے لیے اجازت نامہ بھی دیا ہے، اور تمام سوسائٹی اور مارکیٹ کے لوگ اب بھی چیخ چیخ کر کہہ رہے ہیں کہ ہمیں مسجد چاہیے، پارک نہیں چاہیے۔ اگر یہ مسجد سرکاری پارک کی جگہ پر بھی ہوتی، تب بھی اس کو گرانا کسی حال میں جائز نہ تھا، اس لیے کہ پارک عوام کے مفاد اور سہولت کے لیے ہوتا ہے تو جب عوام اپنے مفاد اور اپنی سہولت کو پارک کی بجائے مسجد میں دیکھ رہے ہیں تو سرکار کو اس میں مداخلت کا کیا جواز ہے؟ کیونکہ عوام بخوبی سمجھتی ہے کہ پارکوں میں کیا کچھ ہوتا رہا ہے اور آج کل کیا کچھ ہو رہا ہے۔

محسوس یوں ہوتا ہے کہ گویا ان مقتدر قوتوں کو پارکوں میں عریانی، فحاشی اور نشئی جتھوں کا اکھٹ

اور مظاہرہ تو گوارا ہے، لیکن مسلمانوں کا اللہ تعالیٰ کے ہاں سر بسجود ہونا، اس کے سامنے گڑ گڑانا، دعائیں کرنا اور رحمت الہی کو انسانوں کی طرف متوجہ کرنا ان کو گوارا نہیں، فیما سلفی۔

وائے ناکامی متاع کارواں جاتا رہا

کارواں کے دل سے احساسِ زیاں جاتا رہا

ایسا بھی نہیں ہے کہ یہاں پارک کی ضرورت ہے، کیونکہ اسی مسجد کے قریب ۱۲/۱ کیڑ پر مشتمل ایک بہت بڑا پارک ”جھیل پارک“ کے نام سے موجود ہے، جسے یہاں کے باشندے اپنے لیے کافی اور وافی سمجھتے ہیں۔

مسجد کی تعمیر اور پہلے سے موجود مساجد کی بقا اور استحکام اسلامی حکومت کی ذمہ داری ہے۔ اگر حکومت اس فریضہ سے کوتاہی کرتی ہے تو مسلم عوام کی ذمہ داری بن جاتی ہے کہ وہ مسجد کی تعمیر، اس کی تولیت و انتظام اور اس کے جملہ امور کا اہتمام کرے۔ جو زمین اہل علاقہ کی ضرورت کے لیے مختص ہو، وہاں اہل علاقہ کی رضامندی سے مسجد بنانا جائز ہے اور یہ بھی شریعت کا مسئلہ ہے کہ جب ایک جگہ مسجد بن جائے اور وہ جگہ کسی فرد کی ملکیت میں ہو (سرکاری زمین نہ ہو) تو مسجد بن جانے کے بعد مسجد گرا کر انا تو جائز نہیں، بلکہ اس فرد کو اس زمین کی قیمت اور تاوان ادا کیا جائے گا۔

بہر کیف علمائے کرام کا متفقہ فیصلہ ہے کہ: مساجد چونکہ شعائرِ اسلام میں سے ہیں، اس لیے مساجد کے احکام دیگر مکانوں، دکانوں اور املاک و عمارتوں کی طرح نہیں، بلکہ ان سے بالکل مختلف ہیں۔ دوسری املاک و عمارتوں اور مساجد میں بنیادی فرق یہ ہے کہ دوسری املاک مخلوق کی ملکیت شمار ہوتی ہیں، جب کہ مساجد اللہ تعالیٰ کی ملکیت شمار ہوتی ہیں۔ شخصی املاک میں انسان ہر قسم کے مالکانہ تصرف کا مجاز ہوتا ہے، مثلاً ملکیت کا تبادلہ بالعوض یا انتقال وغیرہ ہو سکتا ہے، جب کہ مساجد یا وہ املاک جس کی نسبت اللہ تعالیٰ کی طرف ہو جاتی ہے، وہاں انسانوں کو کسی قسم کے مالکانہ تصرف، خرید و فروخت، تبادلہ و انتقال وغیرہ کا حق نہیں پہنچتا۔

بلکہ حقیقت یہ ہے کہ جو قطعہ زمین شرعی مسجد قرار پائے، وہ حصہ تحت الثریٰ سے عرشِ معلٰی تک، مسجد کے نام خاص ہونے کے وقت سے قیامت تک مسجد کہلاتا ہے اور پھر مسجد کا یہ احاطہ مسجد کے علاوہ کسی اور مصرف میں قطعاً استعمال نہیں ہو سکتا۔

علماء شریعت اور فقہاء اُمت نے پوری وضاحت کے ساتھ یہ تصریح فرمادی ہے کہ: اگر کہیں آبادی اُجڑ جائے اور مسجد کا کوئی نمازی نہ بھی رہے یا مسجد اہل محلہ کے لیے تنگ ہو جائے اور اس پر انی

جو اللہ کے پیغام پہنچایا کرتے تھے اور اسی سے ڈرتے تھے، اللہ کے سوا اور کسی سے مطلق نہیں ڈرتے تھے۔ (قرآن کریم)

مسجد کو کھلی جگہ منتقل کرنے کی ضرورت پیش آرہی ہو، یا مسجد کو کوئی پڑوسی اپنی ضرورت کے توسیعی پروگرام میں شامل کرنا چاہے اور اس کے بدلے مسجد کے لیے وسیع جگہ کا بندوبست کرنا چاہے تو ایسا کرنا اور اس مقصد کی خاطر پرانی مسجد کو ہٹانے اور منہدم کرنے کی جسارت کرنا کسی مسلمان کے لیے جائز نہیں، بلکہ ناجائز اور حرام ہے۔“

ہماری عدالت اور حکومت سے درخواست ہے کہ وہ اہل علاقہ کے غیور مسلمان اور جمہور عوام کی خواہش اور مطالبہ کو سامنے رکھتے ہوئے اس فیصلے پر نظر ثانی فرمائے اور دنیا و آخرت میں اپنی عزت و احترام اور وقار و بدبہ میں مزید اضافہ فرمائے اور دونوں جہانوں کی سعادتوں اور کامیابیوں کو اپنے نام کرائے، **إِنْ أُرِيدُ إِلَّا الْإِصْلَاحَ مَا اسْتَطَعْتُ، وَمَا تَوْفِيقِي إِلَّا بِاللّٰهِ۔**